

FEHMIET GODDA FIL-KITBA TAL-MALTI

ta'

ERIN SERRACINO-INGLOTT

Moqri f'Akkademja tal-"Fergħa tal-Malti" tal-Malta Cultural Institute.

L-ilsna tad-dinja jinqasmu f'żewġ gruppi kbar: il-ħajjin u l-mejtin. Il-Malti, għax qiegħed fuq fomm poplu li, barra minn f'dil-gżira, jinsab ukoll imxerred mal-kontinenti, ma jistax ma jingħaddx ma' tal-ewwel. U bħal kull haġa ħajja, l-ilsien Malti wkoll m'huwiex wieqaf, imma qiegħed bla heda jisviluppa ruħu, sew għax jahtieġu jindehes ma' dawk ta' nies oħra u jiddakkar minnhom, u sew għax jahtieġu jimxi maż-żmien. Għalhekk forsi, nehħi f'xi ferġħat tal-poeżija, il-Malti ma jistax jinżamm, kif iridu jghidu bosta, "safi" u, kif insejjahlu jien, "statiku". Kulma hu statiku hu jew mejjet jew qed imut, u l-Malti m'hu la l-waħda u-lanqas l-oħra.

Fi lsien ħaj il-grammatika wkoll tkun ħajja u għalhekk mhux statika, u minn żmien għal żmien jahtieġ li min hu tas-sengħa jdurha dawra u jgħibha, kif jghidu l-Ingħiżi, "up to date". Dan isir kullimkien u m'hemm ebda raġuni għax m'għandux isir fil-Malti wkoll. Anzi fil-Malti iżjed, għar-raġunijiet li issa sa ngħid.

Xi swilupp kellha l-grammatika tal-Malti sal-lum? Sa fejn wieħed jista' jghid l-ewwel grammatika serja li kellna (u b'serja rrid infisser "magħmula bil-għaqal, bix-xjenza") kienet dik ta' Vassalli. Imma s-serjetà ta' din il-grammatika tilfet imħabba żewġ fatturi: (a) alfabet artifiċjali u komplikat (b) xejra lejn ferġħa waħda ta' nisel il-Malti: l-orjentali jew aħjar il-Għarbi. Vassalli kien ighodd il-kliem li kien għena mill-Ewropa bħala "peregrina verba", u hawn kien hati ta' partitarismu, għax ham-sin sena qablu u iżjed (biex ma mmorrox aktar bogħod) Agius De Soldanis kien ġa irreġistra, fid-Dizzjunarju manuskritt tiegħu, eluf ta' kliem neo-Latin (Sqalli, Taljan eċċ.) li kien jinsab fuq "fomm il-Maltin u l-Għawdxin", kif qal hu, (avolja sejjahlu bi żball Kartaginiż). Dawn Vassalli ma tax kashom, u l-"Mylsen" tiegħu, imħabba f'hekk, ma kienx u ma sata' qatt ikun grammatika shiħa ta' lsienna. Il-ġid li għamel għalbiex tqiegħdet fuq bażi soda l-ferġħa Għarbija tal-Malti ma jichdu hadd; imma l-Malti kien imur aktar 'l hinn.

Wara l-grammatika ta' Vassalli, u bla ma noqgħod insemmi xi xogħlijiet ta' din ix-xorta li, jew għax zghar jew għax magħmulin bla sengħa, ma nistax noqgħod nintilef fuqhom, kellna dik ta' Panzavecchia, xogħol mirqum u sabih li juri s-sengħa ta'

min kitbu, u, fi żminijietna, dik ta' Ninu Cremona. Din tal-ahhar hi l-Grammatika li qed nimxu fuqha l-lum. Nghidu xi haġa fuq din.

Cremona, mgħallem ta' lsienna tassew ta' qies, fix-xogħol tiegħu kompli svilupp fuq dak ta' Panzavecchia (kif dan qablu kien għamel fuq dak ta' Vassalli) u, fuq it-tagħlim tal-grammatiki għarbin, Cremona tana "kodiċi lingwistiku" li ma jagħmel għajb lil hadd. Anzi Cremona għamel iżjed mn'hekk. Il-"peregrina verba" ta' Vassalli sabu għall-ewwel darba min jagħmilhom haqq. Forsi Cremona kellu vantaġġ li Vassalli ma kellux. Forsi. Ghax fi żminijietna Cremona sata' jinqeda bit-tagħlim xjentifiku li kien inbena fuq l-Isqalli, l-ilsien l-ieħor, barra l-Għarbi, li minnu l-Malti ha l-aktar. Imma f'dan il-kamp Cremona ma wasalx sa fejn kellu jasal, jiġifieri ma qassamx u ma dahhalx fil-grammatika tiegħu kulma kien imissu dahal u kulfejn kien imissu jitqassam. Dan qed nghidu bla ebda hsieb li nmaqdar ix-xogħol għani ta' min jien inghoddu bhala mgħallmi, għax naf li, biex johroġ il-grammatika tiegħu fiż-żmien li kellha tohroġ, ma satax jistenna snin ohra sa ma jiġbor u jgħaqdad kulma kien jahtiegħu għal dan li qed ingħid; u fl-edizzjonijiet ta' wara htiegħu jkompli fit-triq li kien beda, halli mbagħad it-tiftix u l-istudju fil-fergħa tal-Malti neo-Latin ikompli jagħmilhom (kif naf li qed jagħmilhom) u jiehu ż-żmien tiegħu.

Jien ukoll qbadt it-triq tas-surmast tiegħi u qed naħdem bil-hrara (u ilj naħdem dwar hdax-il sena issa) sabiex il-hsieb tiegħi jirnexxi u jkollna grammatika tassew kompluta ta' lsienna kif inhu l-lum, aktar u aktar issa li dan dahal għal sehmu fil-hajja nazzjonali.

Matul dan l-istudju tiegħi iltqajt ma' bosta kurżitajiet lingwistiċi li gāghluni nagħmel lili nnifsi xi mistoqsijiet li, bit-tahbit, (f'xi każi) wassluni għal tweġibiet li xehtu dawl ġdid, fejn qabel aktarx li kien hemm id-dlam, u nisslu fija "fehmiel godda" li fuqhom irrid nitkellem il-lum.

Niftiehmu. Fehmiel godda, fil-veru sens tal-kelma m'hu-ma qatt. Fid-dinja xejn m'hu ġdid f'das-sens. Il-konkluzżjonijiet li wasalt għalihom jien ma joholqu xejn ġdid, imma jitfghu dawl aktar qawwi biex wiehed jara, f'xi rokon mudlama, dak li qabel ma kienx jidher ċar biż-żejjed. Mhux innovazzjonijiet, mela, imma kjarifikazzjonijiet, sabiex ahna niftiehmu ahjar u nkunu nafu ahjar fejn ahna u fejn m'ahniex; u nittama, għalhekk, li s-semmiegħa tiegħi jistabru sa ma nkun spicċajt, u wara mbagħad, jekk jibqa' hin, lest biex inwiegeb ukoll għal xi mistoqsijiet li joghgobkom tagħmluli.

Fehmiel godda fil-grammatika Maltija, mela.

Nerhulha l-ortografija li fuqha nahseb li naqblu lkoll, u

anki jekk ma naqblux, ghax l-ortografija m'hix hliet l-iskarpell f'id l-iskultur li jrid jonqox, u l-qofol hu x-xoghol li johrog mn'idejh mhux l-ghodda li bih jaghmlu. Nużaw l-iskarpell li ghandna.

Imma l-grammatika tibda bl-alfabett u fuq dan, bla ma nibdluh, jaqbel nghidu xi haga. U nibdew mill-ittri tal-lehen, jew kif insejnhom: il-vokali. Ahna tghallimna li huma hamsa: A, E, I, O, U. U hawn bdejna ma naqblux mal-Gharbi fejn il-vokali huma tlieta. Kien hemm min qalilna biex taghna naghmluhom tlieta wkoll, biex nimxu ma' din il-“madre lingua”! Kif n'stghu qatt? Il-Malti m'hux Esperanto li nholog u ssawwar minn erbgha minn nies, imma lsen ta' poplu li jikkmanda fuq ir-rieda ankj tal-letterat. Imma barra dawn il-hames vokali ahna fl-ortografija taghna dahhalna lehen vokali iehor li tajnieh il-lisba ta' IE, li nsejnhalha “elif” ghax hi ghamla ta' A li l-Malti dahhal mill-Gharbi. Din m'hix dittong imma sempliċi digramm. Imma araw kif dan il-lehen ġdid ninqded bih ukoll ghalbiex niksrul lejna l-E miftuha u twila ta' xi kliem Sqalli u Taljan: PENA issir PIENA u SPERA ssir SPIERA eċċ. Ghala fl-alfabett taghna dan il-lehen (li għall-konvenzjoni biss, u biex ma ndahhlux għelm ġdid, niktubuh b'I u b'E kważi mgħaqdin) ma naghtuhx, meta jekk naghtuh naraw kif is-sitt vokali jispjegaw ruhhom ahjar? Inqassmu l-vokali fuq il-fehma ġdida u naraw: Huma sitta, jew ahjar tliet gruppi ta' tnejn f'kull wiehed: A u IE, I u E, U u O. U hekk hu. Ghax iż-żewġ vokali ta' kull grupp huma, nistghu nghidu tewmin, L-ewwel grupp: GAB u GIEB; It-tieni grupp: TKELLEMT u TKELLIMT; it-tielet grupp: FOHHAR u FUHHAR. Min ighid hekk u min ghid hekk. Provincjalismi? Gosti? Le: la l-wahda u lanqas l-oħra. Stat fluwidu ta' pronunzja? Lanqas. Ma jistax ikun hemm żewġ manjieri kif tlissen kelma u t-tnejn ikunu tajbin. F'isla oħra dan issewwa, fejn kien jeżisti. Xi wahda trid tabilfors tkun ahjar mill-oħra. Liema hi l-ahjar f'kull każ minn dawn li tajtkom? U hemm mijiet u mijiet oħra bhalhom. Nistghu nibqghu sejr in hekk bla ma naqtghuha? Dawn kienet ftit mill-mistoqsijiet li għamilt lili nnifsi minn żmien għal żmien u li, studja minn hawn u fittex minn hemm, fl-ahjar sibt it-twegibiet għalihom, anki bil-ghajjnuna tal-filologija, imma nhallu din ix-xjenza fil-ġenb bħalissa. Nimxu fuq il-fonetika. Halli naghmlu ftit mistoqsijiet oħra. Niehdu xi kelma neo-latina, ghax hawn ukoll insibu minn dawn id-“doppji pronunzji” b'ax insejnhom hekk. Ghala fil-waqt li nghidu: *IMBOTTA, INKOLLA, IXXOKKJA*, imbagħad inghidu: *IMBUT-TAW, INKULLAW, IXXUKKJAW*? Fejn dejjem l-O ssir U, jew viceversa? Naraw li mentri, f'ta' l-ewwel, l-aċċent dejjem qiegħed

fuq l-ewwel vokali l-O, meta ždied is-suffiss (sew jekk hu tal-plural u sew jekk hu tal-pronom jew haġ'ohra), u mħabba f'hekk l-aċċent mexa, l-O bħal tiegħu fastidju u twarrab, u flokha tidhol ohtha t-tewmija l-U. U dan isir *dejjem*, neħħi eċċezzjoni waħda li dan mhux il-lok li nidhlu fiha. Niġu għal konklużjoni (biex ma ntawwalx) li l-vokali miftuħa O tittlob l-aċċent mentri sihbitha l-magħluqa U ma tahtigux. U hawn hu l-imma tas-sostituzzjoni. Minn dan tiġi waħidha r-risposta ta' liema hi tajba minn *TOFFAĦ* u *TUFFIEĦ*. Fil-kelma *TOFFIEĦ* l-O għandha l-aċċent fuqha? Le. L-aċċent qiegħed fuq l-*IE* (li kulfejn tkun *dejjem* għandha l-aċċent). Mela għandna ngħidu *TUFFIEĦ* u mhux *TOFFIEĦ*, *FUHHAR* u mhux *FOHHAR* eċċ. Din m'hix kumbinazzjoni, imma regola, u għandi l-pjaċir ngħid li, bis-sabar ġbart statistika tal-kliem kollu ta' din il-għamla u sibt li r-regola ma tinkisirx hleġ f'xi każi iżolati, għal raġunijiet filoġiċi li huma *dejjem* il-htija tal-eċċezzjonijiet grammatikali.

Fil-każ tal-*E* u l-*I* ir-regola timxi l-istess. L-*I* trid l-aċċent u l-*E* ma tridux. Xorta bħall l-O u l-U. Ma ngħidux mela *TKELLEMT* imma *TKELLIMT* jekk irridu nuru li nafu x'ahna niktbu jew ngħidu.

Fil-każ tal-*A* u l-*IE* ir-regola timxi l-istess, bl-*IE* *dejjem* bl-aċċent fuqha, neħħi għall-*A* xi każi ta' gutturali li jiksru r-regola għal raġunijiet fonoloġiċi li fil-grammatika, miġjuba "up-to-date", ikollhom it-tifsira tagħhom sabiex l-istudent ma jithawwadx.

Fuq il-vokali nista' ngħid li l-Malti wiret il-ġmiej kollu ta' dik id-distribuzzjoni magħmula bis-sengħa li għandu l-Għarbi, u kompla għanieh ukoll b'serje ta' regoli ġodda li jien insejhlhom "ordni ta' precedenza u ta' dritt", kważi ta' ġerarkija, li haqqhom, minn idejn il-grammatiku, trattament ferm aktar serju minn dak li kellhom sal-lum.

Imma, għad li dan m'hux kollox, nistgħu nieqfu hawn fuq il-vokali, billi ngħidu b'konvinzjoni, li m'hux tabilhaqq li dawn l-ittri m'għandhomx rabta soċja fil-kelma bħal ma għandhom il-konsonanti. Għandhom rabta li, għax m'hix sempliċi (bħal dik tal-għerq), hi ta' interess akbar u forsi wkoll ta' min jgħożżha iżjed, għax hi speċjalizzata fil-Malti anki iżjed milli hi fil-Għarbi.

Irrid inżid biss li l-vokali jistgħu jingħarfu bejniethom b'laqam għal kull waħda: ngħidu ahna, l-*A* hi l-vokali tal-"gutturali", l-*E* hi l-vokali tal-"aspirati", l-*I* hi l-vokali tal-"aġġettivi", l-*IE* hi l-vokali tal-"aċċent", l-O hi l-vokali tal-"verb passiv" u l-U l-vokali tan-"nom passiv".

Naqbd u issa l-grammatika proprja. U nibdew biex nistaq-

su: X'jigi l-ewwel: il-Verb jew in-Nom? Mistoqsija interessanti ferm li mhux la kemm twegibha malajr. L-ewwel riedet tkun il-haga biex grat l-azzjoni, mela n-nom imbaghad il-verb. Imma dan fil-hajja. U fil-lingwa? Ghallanqas fil-ilsien Malti m'hux hekk. Ghal dik li hi l-generalita tal-kliem ta' nisel Gharbi kif ukoll ghal ghad gm'elu ta' kliem qasir ta' nisel Sqalli, l-Malti jimxi fuq it-trilitterismu jew gherq ta' t'iet konsonanti, qeghdin f'ordni speċjali li ma jitbiddilx, fejn kull gherq isarra f'hsieb jew idea. Dan il-gherq jien insejjahlu "tripied" li minnu, mbaghad, johorgu ideat suss'djarji dejjem marbuta mal-hsieb originali. Eżempju: Mit-tripied: H-B-B johorgu l-paradigma tal-verb HABB, in-nom mimmat MHABBA, l-aggett.v-sostantivat HABIB, in-nom astratt HBUBIJA (l-lum ngħidu f'loku HBIBERIJA, b'forma "melange" ta' Sqalli u Gharbi), l-aggettiv partċipjali MAHBUB, u bosta oħrajn, fejn it-tripied insibuh dejjem fl-istess ordni H-B-B.

Ghedt il-generalita tal-kliem, imma fuq il-fehma għida messni ghedt it-"totalita" billi ninkludj taht ir-regola tat-trilitterismu" anki l-kliem magħruf bhala "kwadrilitteru" jew ta' b'erba' konsonanti, ghax, jekk wiehed iffittex birreqqa (kif ghamilt jien) isib li dawn m'humiex ha'għhra hlief trilitteru b'konsonanti żejda li dahlet b'evoluzzjoni. Ghat-tifsir ta' dan il-fatt tghin ferm il-filologija, xi tghallimna, per eżempju, kif il-konsonantj Ċ (li l-lum oħna niktbuha bit-tikka) dahlet fil-Malti u fil-Gharbi tan-Nord Afrika, li hu l-egreb lejna, mill-Isqalli bhala varjantj tal-X. Niehdu kwadrilitteru: QARMEC. Nafu li dan il-verb, mibnj fil-Malti minn QARMUC, li dahlet mill-Isqalli CARMUCIU, hu madankollu ta' nisel Gharbi, fejn iċ-Ċ ždiedet wara, u t-"tripied" hu Q-R-M, li minnu johorgu l-verbi tat-tieni forma QARREM u GERREM. Il-bidla tal-G f'Q nifhmuha malajr meta nqisu li QALB fin-Nord Afrika hi GALB. Meta dan il-kwadrilitteru kien, qabel ma sar, "tripied". U b'halu ilkwadrilitteri l-oħra kollha, kif ghad jidher minn xogħol fuq hekk li jien lestejt u li ghad nipubblika biż-żmien, kallajr'd.

Mela l-kwadrilitterj huma verbi "mnisslin" u mhux "ewleinin" u fil-grammatika hekk għandhom ikunu ittrattati. Min dan j'igi li l-kwadrilitterj ma jistghux jitqiesu bhala verbi tal-ewwel "forma" imma tat-tieni, xorta wahda bhall-verbi mnisslin mill-ewwel forma fejn it-tieni "sieq" tat-tripied tirdoppja. U din m'hix "trovata artificjali" tieghi ghax fil-fatt dawn ilkwadrilitterj jimxu fil-konjugazzjoni fuq il-verbi mnisslin li semmejt. Jekk il-kwadrilitterj jibqghu jigu magħduda mal-verbi tal-ewwel forma, mohh l-istudent jithawwad, mentri jekk isir

kif qed inghid jien dawn il-verbi j'ehdu l-post li jixirqilhom u fil-istess hin l-istudju jehfief.

Imhabba l-fatt li l-kotra l-kbira tal-verbi taghna huma ta' nisel Gharbi, kien jahtieg li l-forom verbali jimxu fuq it-taqsim tal-grammatiki tal-ilsna Orjentali li fosthom l-Gharbi hu l-aktar sviluppata. Fil-Gharbi hemm ghaxar forom ta' verbi kull wahda b'tifsira varjata tal-forma originali jew ewlenija li hi l-ewwel wahda. Hekk fil-Malti. Per eżempju: *KISSER* (Forma I) ifisser l-eghmil transittiv-attiv nett. *KISSER* (Forma II) ifisser l-eghmil ripetut, u ghalhekk hu "forma repetitiva", f'dal-każ; xi drabi din il-forma hi attiva jew passiva, bil-maqlub ta' xi tkun issarraf l-ewwel forma, skond it-tifsir ewlienji tal-verb. *TKISSER* (forma V) ifisser l-eghmil passiv. *NKISSER* (forma VII) ifisser l-eghmil riflessiv-passiv, u nibqghu sejrjn hekk.

Din il-ghamla ta' tqassim tal-verbi hi bażi fundamentali tal-grammatika Maltija u m'ghandna x'inghidu xejn. Fejn ghandna x'inghidu hu: X'ser naghmlu bil-"peregrina verba" li m'humie x "peregrina" iżjed? Fuq dawn, il-grammatiki taghna ma jsemmu xejn, hliief dik ta' Cremona li, però, kif ġa ghedt, ma tghid x kollox.

Nifhmu li l-verbi neo-Latini li ghandhom sura ta' tripied jew kwadrilitteru li jista' jidhol, biex nghid hekk, fil-"grooves" tas-sistema orjentali, dahlu bla taħbit u hadu posthom mal-verbi ta' nisel Gharbi. Fost dawn insemmu: *BAXXA* li jaghmel bhal *MEXXA*, u *PARTAT* li jaghmel bhal *SULTAN* eċċetra.

Imma xi jsir b'dawk il-verbi Sqallin, Taljani, Inglizi eċċetra li dahlu, ghadhom dehlin u ma jistghux ma jibqghux jidhlu fil-Malti, u li ma jistghux jidhlu fil-"grooves" li semmejna? Naghmlu bhal Vassalli, inhallu hom barra? Nibqghu ma naghtux kashom xjentifikament u mwarrbuhom fil-kitba? Kif jista' jkun? Jiġri lna bhall-Gharbi u jiġi żmien ikollna n-NAFWI taghna li hadd ma jifhmu hliief l-istudjużi. Jekk inhobbu l-Malti mhux biss dak ta' missirijietna imma dak li ghad ikun ta' wliedna, mhux biss il-poeżija helwa imma l-proża ta' dan is-seklu qalil u ahrax li qed nghixu fih, il-Malti li jahtieg ikun il-passaport taghna bhala Ewropej, ma nistghux nibqghu inqarrsu wiċċna u nkemmxu xufftejna lejn dan it-tilqim ġdid li ma jistax hliief isahhah demmna b'dik il-"cross-breed" li, bil-hila taghha, nisilna flok j'ffjakka jitqawwa, flok jidbiel jinheja, flok imut ighix.

Biss: *est modus in rebus*, u, ghal dan ix-xoghol, irid jidhol min jifhem, biex inaqqi l-haxix hażin li jista' jitrabba fuq fomm il-poplu li jista' ma jqlsx biżżejjed bir-reqqa mniex ghandu jid-dakkar u mniex le. Imma poplu li ghandu lsien bhal taghna:

b'eghruq qawwija u b'hamrija ghalliela, hafna drabi, bla ma hadd ighidlu, jsib il-mod kif irazzan u jliggem dan l-influss ta' kliem modern u jaddattah ghalih. Minn daqshekk ahna ghandna vantaġġ fuq il-sna bhal l-Ingliz u t-Taljan, fejn il-letterat jiddetta u l-poplu jobdi. Il-fatt li l-letteratura taghna ghadha fi tfulitha jew, ahjar, m'nix vasta — u kull denj hu du b'gid— f'dal każ, sewa ta' gid, ghax ghadna fil-waqt li nqisu tajjeb xi kliem modern indaħħlu u kif indaħħluh. Imma l-lum irrid inqis biss dak li mill-“peregrina verba” ġa dahal u ghamel l-eghruq.

Staqsajt ftit il fuq: X'naghmlu bil-verbi neo-Latini li ma jaqblux fil-ghamla taghhom mas-sistema Gharbi? Ma nistghux naqilbu mhabba fihom il-grammatika tal-verbi li ghandna; u kieku konna nistghu anqas hu sewwa li naghmluh. U anqas hemm ghalfejn.

Ghedna li ghandna ghaxar forom ta' verbi. Sewwasew huma disgha, ghax ir-Raba' forma Gharbija ma ghandniex minnha fil-Malti, imma din jaqbel naqbzuha biex ma nħawdux l-ordni, u meta naslu ghalha nghidu biss li minn dawn m'ghandniex. Mela: ghaxra. X'naghmlu? Nistghu inżidu forma ohra, u fiha ndaħħlu dawn il-verbi godda u naghtubom sura grammatikali? Nistghu, mela le. Naraw kif.

L-istudjuż josserva li l-verbi kollha Sqallin, Taljani, Inglizi li dahlu fil-Malti, jekk inqisu, kif ghandna nqisu, dik li mill-konjugazzjoni taghhom taqbel mal-paradigma tal-ohrajn (halli nibqghu fuq il-“pattern” grammatikali li ghandna), kollha kemm huma, bla eċċezzjoni xejn, jispiċċaw bil-vokali A: SOFRA, BATA, ĊEDA, ISSOTTA, IPPRETENDA, IVVOTA, IĊĊARĠJA, IĊĊEKKJA, IPPAKKJA, SKORJA, eċċ.

Mela, *prima facie*, ġa nistghu nghidu li m'ghandniex xkiel biex indaħħluhom flimkien taht forma ġdida li nistghu bla t'n-ġiż tal-kuxjenza nsejħulha l-ĦDAX-IL FORMA, jew Forma Moderna li tiehu ghamla ta' konjugazzjoni ġdida u li ma ghandha x'taqsam xejn mal-ohrajn.

Issa jekk għall-ortografija kull kelma ġdida li tidhol fil-Malti trid thallas id-dazju, kif inghad, billi tinkiteb fuq il-mudell tal-fonetika Maltija bl-alfabett li ghandna l-lum; hekk ukoll trid thallas dazju iehor grammatikali; u dawk li jiġuna mill-Inglis, targa', jridu jħallsu dazju doppju, ghax iridu wkoll joqogħdu għal adattament filologiku “tat-tr'q”, nghidlu jien. Jiġiferi qabel jasiu Malta jieħdu xejra Sqallija mal-ohrajn. Araw kif: il-verb *SKORJA* (li jingharaf li m'hux ġej dritt mit-Taljan, kif għedt f'okkażjoni ohra, ghax qabel l-A tal-ahhar għandu *J*) jkollu jieħu, għan-*nomen actionis* jew nom verbali, s-suffiss tal-infinit Sqalli nieqes mill-ahhar I, u bħalma “accjumbari” fil-Malti jsir “iċċomba”, u jaghti bhala nom verbali

“ĊUMBAR”, hekk ukoll il-verb Ingliż *TO SCORE* isir qabel, nghidu ahna, verb Sqalli “scuriari” u fil-Malti jagħmel *SKORJA*, kif għedna, bin-nom verbali *SKURJAR*. U bħan-nom verbali hekk ukoll l-aġġettiv partiiċipjali *SKURJAT*, qisu l-Isqalli “scuriatu” nieqes mill-ahħar U.

Nistaqsu: Mela dawn il-verbi “gōdda” tal-hdax-il forma kollha jagħmlu hekk? Mhux għal kollox. Ghax, bħalma fil-lingwi neo-Latinj hemm il-konjugazzjonijiet (eż: Taljan: *-ARE*, *-ERE* u *-IRE*) hekk ukoll fil-Malti dawn il-verbi jinqasmu mhux fi tlieta imma fi tnejn. U billi fil-paradigma jispiċċaw kollha b’A, irridu mmorru (bħal f’xi każi tal-verbi l-oħra, nghidu ahna l-moħfiġa u d-dghajfa tal-ewwel forma) għall-preżent, fejn insibu li x’uħud minnhom (sewwasew dawk il-verbi Sqallin u Taljani li fi-infinit jispiċċaw *-ERE* u *-IRE*) fil-Malti jispiċċaw b’I, eż: *BATA*, *IPPRETENDA* li jagħmlu *JBATI*, *JIPPRETENDI*. Dawn fin-*nomen actionis* ma jagħmlux bħal shabhom tal-A, jiehdu s-suffiss Sqalli *-IR*, u għalhekk ma nghidux *BATIR* u *IPPRETENDIR* (avolja darba fil-*BERQA* qrajt u ma dhaktx bi ftit “*ĊĊEDIR TAL-ĠAPAN*”), imma, jekk ikunu qsar u ta’ assimilazzjoni faċli għall-ghamla Għarbiġa, jimxu fuq il-verbi dghajfin tat-tieni forma, eż: *MEXXA*, *TMEXXIJA*; *BATA*, *TBATIJA*; u, jekk twal, jibqgħu bla veru u proprju nom verbali imma jissellfu (bil-benefiċċju tal-inventarju — u, f’dal-każ l-inventarju hu *ž-žm’ien*) il-ghamla ta’ nom astratt li jkollhom fil-ilsien mnejn ikunu ġew, jiġifieri l-Isqalli jew it-Taljan, hekk: *IPPRETENDA* għal mument jagħmel *PRETENZJONI* fejn l-S tat-Taljan issir Z, bħal fi-Isqalli.

Min dan naraw li fil-*HDAX-IL FORMA* l-verbi jinqasmu f’żewġ gruppi: l-grupp A u l-grupp I. Ma’ tal-ewwel jidhlu l-verbi ta’ nisel Ingliż kollha. Osservaw anki hawn kemm tobdi r-regola vokalika tal-O u l-U: *IXXOKKJA* jagħmel *XUKKJAR*. Il-verbi tal-*HDAX-IL FORMA* grupp I, mbagħad, għall-aġġettiv partiiċipjali jiehdu s-suffiss fuq l-Isqalli fejn l-*ITO* Taljana ssir *-UTO*, eż: Taljani: ferire, ferito; Sqalli: firiri, frutu; Malti: *FIERA*, *JFIERI*, *FERUT*. Fuq l-istess “pattern” minn *IDDEFENDA* ma johroġx sewwa fil-Malti l-partiiċipju Taljan *DIFESO* imma joqgħod bix-xerqa l-partiiċipju Sqalli *DEFENDUTU* bl-ahħar U maqtugħa barra. Min jghid *DIFIS* flok *DIFENDUT* ikun qiegħed ixekkel flok iġhin, barra milli jkun qed jagħmel kontra dak li hu naturali għal ilsienha.

Nistaqsi: Għala din il-forma ġdida ma għandhiex tidhol fil-grammatika Maltija ġaladarba l-kliem li jaqa’ taħtha daħal u qagħad u..... hallas id-dazju li kien xieraq?

Inhallu għal-lum il-fehma ġdida fil-verbi Maltin sa hawn,

u, biex ma ntawwalx iż-żejjed, insemmu “fehma ġdida” ohra biss. In-Nomi.

Hafna huma ġa n-nomi neo-Latini li dahlu fil-Malti u hadu libsa Maltija u dawn għallanqas ġa ġew ittrattati xjentifikament minn ta' qabli. Kulhadd jaf is-siwi tal-ktejjeb ta' Napuljun Tagliaferro “L'elemento neo-latino nel Lessico Maltese”, u daqqa ta' għajn lill-Grammatika ta' Cremona turina wkoll kif hawn-hekk in-nomi neo-latini hadu posthom kif kien xieraq. Insemmu *en passant*, bhala kurżità biss, żewġ fatti:

(a) Nomi Kwadrilitteri bhal KAPPELL, ĠAKKETTA, eċċ. jieħdu l-plural miksuri tal-kwadrilitteri Gharbin u flok KAPPELLI u ĠAKKETTI jagħmlu KPIEPEL u ĠKIEKET. Araw taj-jeb x'qawwa għand u l-aċċent fil-Malti. Peress li hawn, imhabba l-IE (li trid dejjem l-aċċent) flok fuq l-ahhar sillaba nsibuh fuq l-ewwel waħda, l-konsonanti doppja finali tittief il-forza u taqa' waħda minnhom u ma ngħidux KPIEPELL u ĠKIEKETT bhalma ġie li rajtha miktuba xi drabi bi żball. Din ir-regola però tapplika sa ċertu pont, għax il-kliem ġdid li diegħel dan l-ahhar, fuq fomm in-nies għallanqas qieghed jieħu l-plural Sqalli, imma, billi fil-kawża tal-assimilazzjoni fil-Malti ta' dawn it-talin, l-avukat tax-xitan (biex ngħid hekk) għad ma qatax qalbu, l-grammatika għad ma tistax taqtagħha 'l hinn jew 'l hawn malajr malajr.

(b) Nomi ta' snajja' u professjonijiet bhal BARBIER u SPIŻJAR jieħdu fil-plural is-suffiss Sqalli li hu nnifsu jaqbel mal-plural *tan-nomen agentis* Gharbi, jiġifieri ż-żjeda tal-vokali A, hekk ngħidu BARBIERA u SPIŻJARA u le BRABAR jew SPIŻJARI. Qabbel għaldaqshekk: HAJJAT, HUTTAB eċċ. li jagħmlu fil-plural HAJJATA u HUTTABA. Ara ftit int stess kif jagħmel il-plural ta' LANDIER, BUTTAR, PUSTIER, INFERMIER u BIĆCIER.

Għad li dan m'hux kollox, jidhirli li għedna biżżejjed biex nuru li hemm hafna x'wiehed iġid fuq dawn li jien sejjatthom “fehmiel godda” fil-vokabolarju neo-latin li daħal fil-Malti.

Imma l-fehmiet godda ma jonqsux anqas fejn jolqot il-vokabolarju aktar qadim tagħna, jiġifieri l-Gharbi. Ngħid waħda biss, bhala eżempju, qabel nagħlaq.

X'nafu ahna fuq l-aġġettiv fil-Malti? Xi hadd qatt qal s'issa li l-aġġettiv Malti jingharaf, fil-kotra tiegħu, mill-presenza fih tal-vokali I? Din infatti nsibuha: jew quddiem nett aċċentata (fl-aġġettivi li jsarrfu kuluri, difetti eċċ. eż: ISFAR, IKREH, nehhi fejn l-ewwel sieq tat-“tripied” tkun gutturali li titlob, kif ġa għedna, vokali minn tal-ewwel grupp A jew IE eż: AHDAR); jew insibu l-I fin-nofs, f'aġġettivi verbali, fin-nofs jiġifieri biex niftehmu, qabel l-ahhar sieq, eż: NADIF, QASIR

eċċ. (u hawn naraw kif il-kelma *TABIB* kienet originarjament aġġettiv, u issa niġi għaliha) jew inkella bħala l-aħħar ittra tal-kelma f'aġġettivi mibnjin fuq nomi bħal *BAHRI*, *XEMXI*, eċċ.

Din hi lezzjoni twila u ma nistax ngħid kulma nixtieq fuq il-fehmiet godda li sibt fiha, imma nikkuntentaw billi nsemmu biss tan-nofs, għall-kurzità.

Kif jagħmlu l-plural l-aġġettivi tal-*I* fin-nofs, eż: *NADIF*, *QASIR*, *FQIR* eċċ. Jibdlu l-*I* f'*A* eż: *NDAF*, *QSAR*, *FQAR*. Imma għe waqt saqsejt lili nnifsi: Mela għala kultant ngħidu *NODFA*, *QOSRA*, *FOQRA*? X'inhuma dawn? Mela hemm żewġ plurali? It-tweġiba tghathieli l-kelma *TABIB* bil-plural tagħha *TOBBA*. Għala d'in il-kelma ma tagħmilx il-plural *TBAB* bhall-oħrajn? Għax il-lum m'hix iżjed aġġettiv imma nom. Mela allura *NODFA*, *QOSRA* u *FOQRA* m'humieq il-plurali ta' *NADIF*, *QASIR* u *FQIR* meta dawn ikunu aġġettivi, imma biss meta jkunu nomi; u ma ninsewhx dan, għax, ahna wkoll, li nahsbu li nifhmu, għandna habta kbira nħalltu bla ma nqisu. Eż: Il-klassi fiha tfał *indaf* u tfał mahmuġin. *In-nodfa* jieħdu premju.

Sa hawn jien semmejt xi haġa fuq fuq dwar xi ftit mill-fehmiet godda li dahlul f'raši fuq il-grammatika tal-Malti wara xejn anqas minn għaxar snin ta' studju u ta' tiftix, kif ukoll ta' lezzjonijiet mogħtija lil haddiehor; dan tal-aħħar l-iżjed għax, kif turi l-esperjenza, hu mill-mistoqsijiet li jagħme l-istudent lis-surmast li s-surmast l-aktar li jzid it-tagħlim tiegħu. Fehmiet godda, nargħa' ngħid, li, kif wiehed jista' jara b'għajnejh, ma johlqu ebda rivoluzzjoni fil-grammatika tagħna kif nafuha, imma jqassmu aħjar u jagħmlu aktar faċli dak li hemm; fehmiet godda li, għalhekk, huma meħtieġa, jekk tassew irridu li l-Malti jmur dejjem aktar il quddiem, jekk irridu anzi li dawk li qed jagħmlulu l-hsara billi jgħidu li hu tqil ma jsibux iżjed min iżomm magħhom.

Il-Malti qatt ma kien tqil. Ma kienx magħruf. U hu apuntu dak li m'hux magħruf li jinhass tqil, għax malli l-haġa ssir tafha, ssibha haġifa. Biex issir tafha trid almenu tingibed lejha u jkollok il-hajra li tkun tafha, u sabieq il-hajra tiġi trid tibda tifhem mill-ewwel bidu. Jekk jirnexxilna ninqadew b'sistema ehfef ta' tagħlim tal-grammatika Maltija, sistema li juri lill-istudent għaliex hekk u għaliex mhux hekk u jgħagħlu jirraguna, (u m'hemm ebda raġunijiet għax m'għandux jirnexxilna), għall-anqas għal dik li hi grammatika (ortografija u etimoloġija) wiehed jista' joġġhod żgur li tliet xhur huma biżżejje għal student ta' intelligenza normalijiet biex isir jafhom tajjeb.

Kulhadd jaf li jien sa minn mindu kont student kont inhobb il-Malti, biss, f'dak iż-żmien meta kienet saret il-"Għaqda tal-

Kittieba tal-Malti” ma kontx naqbel ma’ l-ortografija ġdida li bhalissa nġhaqqadha ma’ l-ismijiet ta’ Missier il-Letteratura Maltija ĠUZE MUSCAT AZZOPARDI, ta’ NINU CREMONA u oħrajn. Kont harist lejn dak l-alfabett b’lenti tal-“man in the street”. Jien minn dejjem kont wieheġ minn dawġ li jridu jaraw b’għajnejhom u jmissu b’idejhom; u qatt ma hadt xejn “for granted”. Dhaltilha. U sibt li tal-“Għaqda” kellhom raġun. Ikkonvertejt.

Jekk inhu veru li min jikkonverti ikun aktar shiħ u qawwi fil-fehmiet ġodda tiegħu, m’hemm ebda raġun; għax il-lum wieheġ jahseb fija dak li m’għandux. Ma għandi ebda hsieb li mmur kontra ebda prinċipju tal-Għaqda tal-Malti li jien haddant miegħi minn rajja u bla ma għagħalni hadd. Imma, f’għieh is-sewwa, la għadna fiż-żmien, jekk jien għandi raġun fil-fehmiet ġodda li tagħhom tajt xi hjiel hawn il-lum, ma għandu jkun hemm ebda raġun anqas għalix shabi tal-Għaqda ma jaqblux miegħi f’dan li għedt.

Il-Malti l-lum, għad li jibqa’ msejjah “tal-Għaqda” (xejn xejn bħala għieh lil dawġ il-Kittieba ewliena li thabtu u stinkaw biex tawh il-libsa sabiha li għandu u li tant tixraqlu) hu l-Malti tal-Maltin kollha, u bħala Malti nagħmel appell lill-Maltin huti biex, bla ebda partitarismu, ngħinu flimkien halli ngħolluh dejjem aktar il fuq mhux biss fil-letteratura imma wkoll fix-xjenza lingwistika li tagħha hi ferġha ta’ htieġa kbira l-grammatika. *Ad altiora!*